

2 ta' Ottubru, 1946.

Imħallef :

L-Onor. Dr. W. Harding, B.Litt., I.L.D.
Nobbli Vincenzo de' Marchesi Testaferrata De' Noto
versus

Alfredo Cachia Zammit ne.

**Primogenitura Fondata min-Nobbli Kanoniku Saċerdot
Don Giuseppe Giacomo Testaferrata — Interpretazzjoni —
Proċedura — Libell — Konkors.**

Meta f'kawża dwar primogenitura ma tiġix segwita l-proċedura speċjali kontemplata mill-liġi f'tema ta' konkors fuq il-primogenitura, imma l-proċedura ġenerali, il-Qorti, jekk tasal għall-konklużjoni li l-libellant jirrivesti r-tekwiżiti; mektinga biez jintitolawh għall-primogenitura in kwistjoni, għandha tara anki jekk huwiew hekk intitolat ad esklużjoni ta' hadd ieħor (jekk ikun hemm il-kontra-dittur lejittimu u t-termini tad-domanda jkun jippermettu), su-biez tagħmel id-dikjarazzjoni illi l-primogenitura tmiss lilu; imma jekk il-Qorti ssib li huwa ma huw intitolat għall-primogenitura, allura għandha tieqaf hemm, bla ma tippronunzja ruħha dwar min

hu intitolat għall-primogenitura. Għax kull deċiżjoni simili tkun tokrig barra mit-termini proċesswali.

Mill-kliem tal-fondazzjoni tal-primogenitura mwagġja min-Nobbli Kanoniku Saċerdot Don Giuseppe Giacomo Testaferrata, jidher ċar illi dik il-primogenitura hija maskolina u anjatika; maskolina għax hemm imsejkin il-maski biss; anjatika, għaliez huma msejha l-maski minn maski, fil-waqt illi l-maski kanjati huma msejha biss wara li tkun estinta d-dixxendenza maskolina anjatika msemmija fl-istess fondazzjoni.

Il-volontà tal-fundatur tipprevali għar-regola fissa u immutabili, f'materja ta' primogenituri veri u regolari, illi s-successjoni primogenjali għandha tkun diretta l-ewwel mill-linja, imbagħad mill-grad, wara mis-seks, u fl-aħħar mill-età.

U la darba din il-primogenitura hija maskolina u anjatika, u mhux maskolina biss, hemm b'conn illi s-successuri jkunu maski anjatici, b'mod li l-maski minn femmina huma esklużi sakemm ma tkunx estinta d-dixxendenza maskolina anjatika kollha tal-persuna designata mill-fundatur.

Fil-każ prezenti, gie ritenut li l-attur ma setax jippretendi li jissuciedi għal dina l-primogenitura, għaliez huwa dixxendenti "ex foemina", fil-waqt li għadhom jeżistu maski anjati dixxendenti mhux mill-primogenitu, iuda minn ultrageniti, ta' dik il-persuna.

Il-Qorti — Rat il-libell tan-Nobbli Vincenzo De' Marchesi Testaferrata De' Noto, li filh espona illi n-Nobbli Kanoniku Saċerdot Don Giuseppe Giacomo Testaferrata, b'testment solenni tiegħu tal-14 ta' Marzu 1799, miftuh minn għand in-Nutar Dottor Cristoforo Frenzo fil-15 ta' Ottubru 1804 (dok. A), ifonda 'maggiorasco' u rispettiva primogenitura perpetwa, u asoġġetta għaliha l-beni tiegħu kollha liberi, minnu fl-istess testament imsetumijin (paġini 19 sa 27 tal-kopja), dawk li messowh fl-att tad-diviżjoni magħmul bejnu u bejn hih il-Baruni Mario Testaferrata fl-atti Cristoforo Frenzo tat-13 ta' Frar 1794, kif ukoll il-beni kollha li jinsabu fit-territorju tal-belt ta' Messina, fil-kuntrada tal-"Masse di Santa Lucia", illi huwa kien jippossjedi b'kuntratt riċevut minn l-istess Nutar Cristoforo Frenzo fit-13 ta' Diċembru 1794, kif ukoll il-beni l-oħra li hallielu l-imsemmi Baruni Mario Testaferrata fit-testment solenni tiegħu b'kompensazzjoni, li magħhom zied il-"Palazzo delli Mar-

nisi" bil-gonna u bir-raba' tieghu, barra minn beni ohra li jirriżultaw matul din il-kawża; illi wara l-mewt ta' l-użufruttwarij kollha fuq indikati ġew eretti f'maġġjorask u primogenitura maskolina favur il-pronipoti maskji anjati u d-dixxendenti tagħhom legittimi u naturali għal dejjem, u l-fundatur sejjah bħala l-ewwel stipite lil dak il-pronipoti tieghu maskjo u anjat legittimu u naturali li, fost il-proneputijiet kollha bħalu, ikun twieled l-ewwel; illi meta tispieċa d-dixxendenza anjatizja ta' l-imsemmi l-ewwel stipite l-fundatur sejjah il-maskji kollha, jekk ikun hemm, dixxendenti b'linea retta mill-imsemmi Baruni Mario fuh; illi, kif jirriżulta mill-arblu ġenealogiku anness ma' dina l-proċedura, l-ewwel vokat li gawda din il-primogenitura kien Mario Filippo Testaferrata Viani, u wara mewtu hija għaddiet għand ibnu l-kbir Lorenzo Testaferrata Viani, li miet "sine prole" fl-4 ta' Gunju 1939 (dok. C);

Illi l-linja anjatizja maskolina ta' Lorenzo giet bekk estinta, u l-primogenitura "Delli Marnisi" baqgħet u hi vakanti, u tinsab il-lum amministrata mill-intimand Alfredo Cachia Zammit, illi, debitament interpellat b'ittra ufficjali tas-17 ta' Diċembru 1945, irrisponda verbalment illi huwa kien qiegħed jistenna l-provi ġudizzjarji ta' min huwa ntitolat jissuciedi fil-pussess tad-dote primogenjali u maġġjoreska "Delli Marnisi", u li jirrilaxxa in segwitu ta' dawn il-provi, billi tagħha kien ġie nominat amministratur mill-aħħar possessor;

Illi l-esponent huwa l-konsangwineu prossimiore għall-aħhar possessor, u għaldaqstant għandu jiġi preferit għal kwalunkwe konsangwineu ieħor, billi huwa dixxendenti dirett mill-Markiz Giuseppe Testaferrata, li kien il-primogenito tal-Baruni Mario Testaferrata, kif jirriżulta mill-arblu tar-razza hawn inkluż (dok. B) u mill-fidi tal-maġhmudija (dok. D); illi mill-istess arblu wieħed jista' jara li l-Markiz James Cassar Desain qiegħed fl-istess grad ta' konsangwineità bħall-esponent, però huwa dixxendenti mit-terzogenito tal-Baruni Mario Testaferrata, fil-waqt li l-esponent huwa dixxendenti mill-primogenito ta' l-istess Baruni; u billi din hija fondazzjoni primogenjali, huwa evidenti li l-primogenitura issa għandha tagħmel ingress appuntu fil-linja tal-primogenito jew tal-maġġjornato;

Illi anki kieku l-esponent ma kellux dina l-prerogativa, l-imsemmi konsangwineu ieħor Markiz James Cassar Desain la

jista', u lanqas ghandu ebda dritt, jirreklama jew jippossjedi l-primogenitura "Delli Marnisi";

Illi infatti gie deċiż b'sentenza mogħtija mill-Onorabbli Qorti ta' l-Appell tal-Maestà Tieghu r-Re, fil-kawża fl-ismijiet Nobbli Giorgio Cassar Desain vs. Markiż James Cassar Desain Viani et.", tal-25 ta' Ġunju 1945, illi l-konvenut f'dik il-kawża ma jistax, u ma għandux dritt, iġib l-ebda kunjom ieħor flief dak ta' Cassar Desain biss, taħt piena li jaqa' mill-godiment tal-primogenitura fondata min-Nobbli Kjeriku Dottor Gio Batta Cassar fit-testment tieghu miftuh u pubblikat fit-2 ta' April 1781 fl-atti tan-Nutar Paolo Vittorio Giammalva, li huwa qiegħed il-lum igawdi;

Illi fit-testment fuq imsemmi fl-atti Cristoforo Frendo tal-14 ta' Marzu 1799, li fil-ġiet fondata l-primogenitura "Delli Marnisi", u precizament fl-artikolu 10, huwa dispost illi "il cognome di Testaferrata..... si deve intendere apposto in ogni discendenza, sotto pena al trasgressore di perdere la primogenitura, che passerà al di lui immediato successore; concedo bensì al trasgressore il termine di mesi due per purgare la sua contumacia, da decorrere dal giorno che dal suo..... sarà stato interpellato col giudizio di caducità e non altrimenti";

Illi kontra s-sentenza fuq imsemmija l-Markiż Cassar Desain ma appellax quddiem il-Privy Council; u għaldaqstant mhux biss hija tiffirma ġudikat, imma jirriżulta wkoll li huwa neħħa l-kunjom "Viani" fiż-żmien ta' xahar lilu konċess mill-Onorabbli Qorti;

Illi mill-komminazzjoni univoka tas-sentenza fuq imsemmija jirriżulta li l-ebda kunjom ieħor ma jista' jiżdied ma' dak ta' Cassar Desain mill-attwali possessor tal-primogenitura fondata min-Nobbli Kjeriku Dottor Gio Batta Cassar fl-atti Giammalva tat-2 ta' April 1781, u għalhekk lanqas dak ta' Testaferrata; u billi l-possessor tal-primogenitura "Delli Marnisi" għandu l-obligu espress (artikolu 10 tat-testment-fondazzjoni) li iġib deġjem il-kunjom "Testaferrata" taħt piena ta' dekadenza mill-primogenitura, l-imsemmi Markiż Cassar Desain ma għandu ebda dritt jippretendi jew jeżiġi dina l-primogenitura, la darba ma jistax josserva l-kondizzjonijiet tassativament imposti mill-fundatur;

Illi l-ebda konsangwineu iehor ta' l-ahhar possessor ma ghandu l-kwalitajiet u r-rekwiziti li jinsabu fl-esponent, billi huwa manifest minn l-istess fondazzjoni illi l-linja diretta dixxendenti ghandha tigi preferita, u li anki jekk il-“primo stipite” inisejjah mill-fundatur ma kienx iben il-primogenito ta' huh Mario, però l-lum li l-linja diretta dixxendenti ta' l-istess “primo stipite” tinsab estinta, hija interpretazzjoni ezatta tal-klawsoli fundamentali ta' dina l-primogenitura li l-linja rigorozament primogenjali ghandha tiehu s-sopravvent malli l-linja direttament kjanata mill-fundatur tigi estinta;

Illi l-esponent, inwieled fit-28 ta' Jannar 1923 (dok. A), huwa l-akbar tifel fost ulied Federico de' Marchesi Testaferrata De' Noto, li miet fis-26 ta' Mejju 1935 (dok. E). Dan kien it-tifel primogenitu ta' Nicolò dei Marchesi Testaferrata de' Noto, illi huwa l-primogenito ta' Federico Testaferrata de' Noto, li huwa t-tifel il-kbir ta' Donna Vincenza De' Baroni Testaferrata Viani, maggjornata fost ulied il-Markiż Giuseppe Testaferrata Viani. Dana kien preċiżament il-primogenitu tal-Markiż Mario Testaferrata hu l-fundatur;

U talab :—

1. Li jigi ordnat lill-intimand Alfredo Cachia Zammit biex jaghti kont ġust u fidil ta' l-amministrazzjoni tal-beni kollha li jiffornaw id-dote tal-primogenitura “Delli Marnisi”, minnu miżmuma mill-mewt ta' l-ahhar possessor, in-Nobbli Lorenzo Testaferrata Viani, ċjoè mill-4 ta' Gunju 1939, jew minn kwalunkwe data ohra kif jirriżulta, billi jigi wkoll kundannat iħallas u jirrestitwixxi lill-esponent il-kumulati ta' flus li jirriżulta minn dina l-amministrazzjoni;

2. Li jigi ordnat lill-istess intimand Alfredo Cachia Zammit biex jirrilaxxa favur l-esponenti l-imsemmija primogenitura “Delli Marnisi” bil-beni kollha li lilha jappartjenu, bil-frutti u reuti li dahhal, jew li bil-hila ta' “buon padre di famiglia” l-istess intimand imissu dahhal mill-istess amministrazzjoni primogenjali; u dan prevja d-dikjarazzjoni illi l-esponent huwa skond il-kondizzjonijiet tal-fondazzjoni fuq imsemmija, u bhala l-konsangwineu “promissiore”, sew ma' l-ahhar possessor sew mal-fondatur stess, l-unika persuna legittimament u legalment intitolata għall-pussess tad-dote tal-primogenitura “Delli Marnisi” in konsegwenza tal-mewt ta' l-ahhar possessor;

3. U li l-istess intimand Cachia Zammit jiġi kundannat jirrendi l-kont ta' l-amministrazzjoni, kif ukoll jirrilaxxa l-istess primogenitura favur l-esponenti fi żmien perentorju li din il-Qorti joghġobba tifissa jew, f'każ divers, jekk l-intimand Cachia Zammit ma jagħmelx dan, li in forza ta' l-istess sentenza jiġi l-esponent immuess "ope sententiae" fi-istess pussess fuq speċifikat;

Bl-ispejjeż u bl-ingunzjoni għall-intimandi proprio et nomine biex jidheru personalment għas-subizzjoni;

Omissis;

U kkunsidrat;

Illi huwa ta' min josserva, l-ewwelnett, illi l-proċedura skritta segwita f'din il-kawża ma hijiex dik speċjali kontemplata fl-art. 429 et seq. Kodiċi Organizzazzjoni u Proċedura Civili, Kap. 15, f'tema ta' konkors fuq primogenituri, imma dik generali ta' l-art. 122 et seq. ta' l-istess Kodiċi. Difatti l-intimati bil-libell ipprezentaw twegiba, ossija risposta, biss, skond l-art. 132, u mhux l-iskrittura msejha "Twegiba u kontro libell" imsemmija fit-tieni subartikolu ta' l-art. 430. Anqas hemm xi libell ieħor, minbarra dak ta' l-attur, kif seta' jkun hemm skond l-art. 434. Minbarra dan, il-libellant ipprezenta replika-skrittura li hi kontemplata fl-art. 136, imma eskluża espressa-ment fl-art. 433;

Illi ċ-ċirkustanza fuq imsemmija ġġib din il-konsegwenza. Il-Qorti, jekk tasal għall-konkluzjoni illi l-libellant jirrivesti r-rekwiziti mehtieġa biex jintitolawh għall-primogenitura in kwistjoni, għandha tara anki (kwante volte hemm kontradittur leġittimu u t-termini tad-domanda jippermettu) jekk hu hux hekk intitolat ad esklużjoni ta' hadd ieħor, sabiex tista' tagħmel id-dikjarazzjoni mitluba fit-tieni parti tat-tieni domanda kontenuta fil-libell. Imma jekk il-Qorti ssib illi l-libellant ma hux intitolat għall-primogenitura, allura għandha tiegaf hemm, bla ma tippronunzja ruħha dwar min hu ntitolat għall-primogenitura, għaliex kull deċiżjoni simili tkun toħroġ barra mit-termini proċesswali. Infatti qalu tajjeb il-konvenuti illi l-azzjoni ntavolata mill-libellant hija pjuttost dik "rei vindicatoria" fis-sens spjegat fis-sentenza mogħtija mill-Qorti ta' l-Appell "Desain utrinque", 25 ta' Ġunju 1845;

Ikkunsidrat:

Illi mill-inkartament irrizulta li n-Nobbli Kanoniku Saacer-
 dot Don Giuseppe Giacomo Testaferrata, b'testment solenni
 tieghu tal-14 ta' Marzu 1799, mistuh minn ghand in-Nutar
 Dottor Cristoforo Frendo fil-15 ta' Ottubru 1804 (kopja fol. 9),
 wara li halla lil huh, Mario Testaferrata, u lil ulied dan huh,
 l-uzufrutt imsemmi fit-testment, ghadda biex ighid hekk :—
 "Morti poi che saranno tutti i figli maschi e femmine del pre-
 detto Mario mio fratello, voglio che tutti i miei beni stabili,
 quanto quelli posti in queste due Isole di Malta e Gozo, quan-
 to ancora quelli posti nella Città di Messina, compresi pure
 quelli lasciati per legato compensativo dallo stesso mio fra-
 tello, delli quali tutti ho disposto finora con fedecommesso divi-
 duo, siano tutti eretti conforme l'ereggio in primogenitura mas-
 colina a favore dei miei pronipoti maschi agnati, e loro discen-
 denti legittimi e naturali all'infinito, costituendo per primo
 stipite il mio pronipote maschio agnato, legittimo e naturale,
 che fra tutti i pronipoti simili sarà il maggior nato, al quale
 dovrà pervenire la detta primogenitura, e dopo la sua morte
 alli suoi figli e discendenti legittimi e naturali, maschi agnati
 da primogenito in primogenito, con una primogenitura "juris",
 nella quale dovrà sempre prevalere la prerogativa della linea,
 in guisa che, premorendo il primogenito in vita del possessore,
 subentrerà la sua linea preferibilmente a tutti li suoi fratelli
 ed alla costoro linea, volendo questa norma impreteribil-
 mente in ogni caso a futuro tempo. Mancando poi la linea agna-
 tizia del primogenito, vada la detta primogenitura al secondo-
 genito e suoi figli e discendenti legittimi e naturali, maschi da
 maschio, da primogenito in primogenito, e così di mano in
 mano, da terzo in quarto, quinto, all'infinito. Venendo poi ad
 estinguersi tutta la discendenza agnatizia del predetto primo
 stipite da me come sopra costituito, allora in tal caso costitui-
 sco e chiamo tutti i maschi da maschio, se vi saranno, discen-
 denti per linea retta del predetto Mario mio fratello, dovendo
 sempre nel nuovo ingresso della primogenitura essere preferito
 colui che tra i maschi si troverà il maggior nato, nella cui di-
 scendenza passerà la primogenitura giusta la norma di sopra
 data; e così si osserverà sino che durerà la discendenza masco-
 lina agnatizia di esso Mario mio fratello, che voglio in perpe-
 tuo chiamata. Estinta poi tutta la discendenza mascolina agna-

tizia del predetto Mario mio fratello, la detta primogenitura poverrà al maschio cognato da una delle femmina di esso primo stipite da me come sopra costituito, che avrà per sè la prerogativa della linea di sostanza, e dopo la di lui morte alli suoi figli maschi legittimi e naturali, da primogenito in primogenito, con lo stesso ordine di sopra prescritto nei maschi agnati.....";

Ikkunsidrat;

Illi l-partijiet jaqblu illi l-arblu genealogiku dok. B. fol. 41, huwa korrett. Jaqblu wkoll illi l-ewwel possessur tal-primogenitura kontroversa kien Mario Filippo Testaferrata, titifel il-kbir tas-sekondogenito ta' Mario Testaferrata, hu l-fondatur, u li l-possessur ta' warajli kien Lorenzo Testaferrata, iben Mario. Dan Lorenzo miet "sine prole", u l-primogenitura baqghet vakanti;

Illi ma hux lanqas kontrastat illi l-attur jiddixxendi mill-linja primogenjali ta' Giuseppe Testaferrata, primogenitu ta' hu l-fondatur, imma jiddixxendi "minn femmina", ejoè minn Vincenza Testaferrata Viani, u ghalhekk il-konvenuti jsostnu illi l-attur hu eskluż minhabba t-"tabe" tal-femminilità, mentri l-primogenitura hija maskolina u anjatika;

Ikkunsidrat;

Illi l-attur fil-verhal fol. 67 qabel illi din il-primogenitura hija maskolina u anjatika, ghalkeum aktar tard, fin-nota fol. 78, ikkwalfika din id-dikjarazzjoni;

Illi mit-termini tal-fondazzjoni hu car illi l-primogenitura "de qua" hija verament maskolina u anjatika; maskolina, ghalix hemm innejhin il-maski biss; anjatika, ghalix hemm innejhin il-maski minn maski, minn missier ghal iben, u l-fondatur ghadda biex jaghmel dispozizzjonijiet oħra u jsejjah il-maski konjati, biss wara li tkun estinta d-dixxendenza maskolina anjatizja ta' hui Mario;

Illi nfatti t-testatur beda biex jereggi primogenitura minnu espressament innejha "maskolina" u a favur tal-pronipoti maski anjati. Il-"primo stipite" kellu jkun il-proneputi "maschio agnato" li jkun l-akbar wiehed; wara mewtu, il-primogenitura kellha tghaddi lid-dixxendenti tieghu "maschi agnati" minn primogenitu ghal primogenitu, b'mod li, f'kaz ta' mewt tal-primogenitu, il-linja tieghu tkun prediletta u tirbah fill-ahwa tal-primogenitu; kellu jkun hemm l-ingress fil-linja se-

kondogġenita, jew terzogenita. eċċ., skond il-każ, fl-ipotesi biss illi tonqos il-linja anjatzija tal-primogenito, jew secondogenito, eċċ., skond il-każ. Meta mbagħad tispicċa d-dixxendenza anjatzija tal-“primo stipite” (kif naqset bil-mewt ta’ Lorenzo Testaferrata bla tfał), jissucciedu “i maschi da maschi” li jid-dixxendu b’linja retta minn Mario huh (li kellu tlitt itfal li hemm fl-arblu, Giuseppe, Lorenzo u Filippo), bi preferenza, f’dan l-ingress gdid tal-primogenitu—regola li t-testatur inkulka l-osservanza tagħha “sino che durerà la discendenza masculina agnatizia di esso Mario mio fratello, che voglio in perpetuo chiamata”. Il-maski “cognati” ġew imbagħad imsejha, imma biss wara li tkun estinta “tutta la discendenza masculina agnatizia del predetto Mario mio fratello”;

Illi wara kliem hekk ċar appena hemm bżonn illi wiehed jirrikorri għal argumenti oħra biex jilustra l-karattru tal-primogenitura, bħalma huma ċ-ċirkustanza illi fit-tielet kondizzjoni. fil-fol. 28 tergo, ġew esklużi l-qassisin u r-religjużi, indizju ta’ l-anjazzjoni skond il-massima tal-Fusario “De Fideicommissaria Substitutione”, Quaestio 499, n. 26. “quando exclusi sunt clerici et religionem ingressi, hoc casu diceretur habita ratio agnationis”; iċ-ċirkustanza l-oħra ta’ l-impożizzjoni tal-kunjom Testaferrata fil-kondizzjoni numru 10, fol. 32 tergo, ġudikata mill-istess awtur (op. cit. Quaest. 499, n. 13) “pro conservanda agnatione”; u ċ-ċirkustanza illi t-testatur, anki fid-dispożizzjonijiet sussidjarji għall-eventwalità tan-nuqqas tad-dixxendenza maskolina anjatzija, baqa’ dejjem juri l-preferenza għall-maskolinità;

Illi għalhekk l-erettur ta’ din il-primogenitura ma riedx isegwi l-prinċipji ta’ primogenitura “juris”, imma ried jimprimilha l-karattru tal-maskolinità u ta’ l-anjazzjoni. Għalkemm fil-primogenituri veri u regolari, skond il-kunsens unanimi tad-dutturi in materja, waħda mir-regoli fissi u immutabili, ridotta f’ligi pożitiva fil-Kodiċi De Rohan, para. 10, Lib. 4. Capo 2do., hija illi s-successjoni primogġenjali għandha tkun diretta l-ewwel mill-linja, imbagħad mill-grad, wara mis-sess, u fl-aħħar mill-età, eppure din ir-regola ma tapplikax aktar meta tkun tirrezisti kontra tagħha l-volontà kuntrarja tal-fundatur; u għalhekk, jgħid it-Torre “De Primogenituris”, Gratian ed

altri, "in primogenituris et majoratibus quis apponere potest legem quam vult";

Ikkunsidrat;

Illi, trattandosi ta' primogenitura maskolina u anjatika, u mhux maskolina biss, hemm b'zonn illi s-successur ikun maskju anjatiku, u mhux maskju minn femmina. Kieku kienet sempliement maskolina, allura kienu jissucciedu l-maski konjati, anki apparti l-vokazzjoni sussidjarja fil-fundazzjoni;

Illi ghalhekk, peress li f'dan il-każ hemm il-kwalità dupliċi tal-maskolinità u ta' l-anjazzjoni, hemm b'daqshekk l-eskluzjoni tal-maski minn femmina (ara Appell "Giappone vs. Rutter", 16 ta' Frar 1923, Vol. XXV—I—351). Dawn il-maski konjati jistgħu jissucciedu biss jekk u meta tammettihom il-fundazzjoni;

Illi dwar daqshekk it-testment tal-fundatur jitkellem ċar, u wara li qal "..... e si osserverà sino che durerà la discendenza masculina agnaticia di esso Mario mio fratello, che voglio in perpetuo chiamato.....", kompla jgħid: "Estinta poi tutta la discendenza masculina agnaticia del predetto Mario mio fratello, la detta primogenitura perverrà al maschio cognato da una delle femmine di esso primo stipite da me come sopra costituito.....";

Illi "ex concessis" l-attur hu maskju minn femmina, u intant għad hemm jeżistu—fosthom il-konvenut Markiż James Cassar Desain—maski anjati dixxendenti in linja retta minn hu l-fundatur, jigifieri dixxendenti mit-terzogenito Filippo Testaferrata Viani. It-termini tal-fundazzjoni fuq riportati jeskludu t-transitu għal successjoni oħra sakemm il-progress jista' jtkompla fil-linja prediletta, dik ċjoè tal-maski anjatiċi dixxendenti in linja retta minn hu l-fundatur;

Ikkunsidrat;

Illi ghalhekk l-attur, dixxendenti tal-primogenitu ta' hu l-fundatur, iżda mhux "de mare in mare", imma "ex foemina", ma jistax jippretendi li jissucciedi dment li għadhom jeżistu (sija pure fil-linja terzogenita) maski anjati dixxendenti in linja retta minn hu l-fundatur; għaliex il-maski konjati, skond il-fundazzjoni, huma appellati b'mod sussidjarju, ossija, kif jingħad, kondizzjonatament, jigifieri "wara" li tkun "estin-

ta' tutta la discendenza (tkun f'liema linja tkun) masculina agnatizia del predetto Mario mio fratello.....";

Illi konsegwentement l-attur ma hux korrett meta jghid illi hu ghandu jirbah ghaliex jiddixendi mill-primogenitu ta' hu l-fundatur, mentri hadd iehor jiddixendi mit-terzogenito. Kien ikollu ragun l-attur jinvoka l-prerogativa tal-linja kieku t-termini tal-fundazzjoni ma kienux ivarjaw ir-regola tal-primogenituri "juris" li s-successjoni ghandha tkun diretta l-ewwelnett mill-linja. Imma fil-fatt dawn it-termini qeghdin ivarjaw dik ir-regola fis-sens li l-kwalita' tal-maskolinita' u l-anjazzjoni, basta li min hu rivestit biha jkun dixxendenti dirett ta' hu l-fundatur, tirbah kwalunkwe konsiderazzjoni ta' linja primogenjali jew ultragenjali;

Ikkunsidrat;

Illi ghalhekk, ga ladarba din ma hi primogenitura regolari, ghaliex fiha hemm devjazzjoni mir-regoli, bhal meta, kif jghid il-Bonfinio, Decis. 110, no. 11, "requiritur certa qualitas, praecipua et propria, utpote masculinitatis, agnationis, vel aliud simile.....", ghandha tigi mharsa r-regola, dettata mill-fidekommittent, illi l-maskju "per medium foeminae", jigifieri l-maskju konjato, ma ghandux jidhol hliet wara l-estinzjoni tad-dixxendenza maskolina anjatizja ta' hu l-fidekommittent, indipendentement miċ-ċirkustanza illi dan il-maskju "cognato" jista' jkun fil-linja primogenjali u l-maskju "agnato" f'linja ultragenita, jew il-maskju "cognato" jkun fi grad prossimjuri u l-maskju anjatiku fi grad remozjuri. Infatti l-kwalita' prediletta mill-fundatur, u preferita (u f'dan is-sens il-primogenitura hija impropria jew irregolari) ghall-linja u ghall-grad, hi l-kwalita' tal-maskolinita' akkoppjata ghall-anjazzjoni. Il-kwalita' tal-linja primogenjali giet, hu veru, imsemmija fit-testament "de quo", imma riferibilment dejjem ghall-ingress u progress tas-successjoni fil-linja maskja anjatika. Jigifieri t-testaturied, kif qal, illi l-primogenitura tkun "juris" bl-osservanza tal-prerogativa tal-linja, imma, kif jidher car mill-kontest kollu ta' l-erezzjoni, fi-ingress tas-successjoni u fil-progress taghha fil-linja tal-primogenitu li jkun pero maskju anjatiku. Malli jkun hemm din il-kwalita' tal-maskolinita' u ta' l-anjazzjoni, is-successjoni tkun regolari, fis-sens illi jkun preferit il-primogenitu, li ikkostitwixxi l-linja tieghu, b'mod illi jissucciedi wa-

raji il-primogenitu tiegħu, u s-successjoni ma tobrogħ minn dik il-linja, minn primogenitu għal primogenitu, sakemm però si tratta ta' maski anjatiċi. Għalhekk it-testatur kompli jgħid illi "mancando poi la linea agnaticia dei primogenito, vada la predetta primogenitura al secondogenito e suoi figli e discendenti legittimi e naturali, maschi da maschio, da primogenito in primogenito....." B'daqshekk giet ribadita s-supremazija tal-kwalità dupliċi tal-maskolinità u ta' l-anjazzjoni, għaliex it-testatur ried li tiġi abbandunata l-linja tal-primogenitu, u li tispicċa "pro tanto" il-prerogativa tal-linja, malli jispicċaw fil-linja tal-primogenitu l-maski anjatiċi, u ried li s-successjoni ta' fil-linja tas-sekondogenitu, jekk fiha hemm maski anjati; u soddisfatta din il-kondizzjoni, allura fil-linja tas-sekondogenitu terga' ssehh is-successjoni minn primogenitu għal primogenitu;

Ikkunsidrat ;

Illi għalhekk, meħud bħala bażi fundamentali u ineluttabili l-ordni tat-testatur illi l-maski "per medium foeminae" jissucciedu unikament meta ma jkunx hemm aktar maski anjatiċi, fi kwalunkwe linja dawn ikunu, primogenjali jew ultragenjali, basta jkunu dixxendenti f'linja retta minn hu l-fundatur, għall-pretensjoni ta' l-attur, "rebus sic stantibus" almenu, hemm l-ostakolu li għadhom jeżistu maski anjatiċi dixxendenti f'linja retta minn hu l-fundatur, jiġifieri l-Markiz James Cassar Desain u wliedu, innejhin "actu" jew "habitu". Imma ma jistax jingħad li l-linja tal-maski anjati hija estinta, meta għad hemm vokati bil-kwalità ordnata miġl-fidekomittent, kif, f'każ analogu, feju kienu msejhin in-nisa wara li jmutu l-irgħiel, gie nġhallem minn Decizjoni Rotali, kunsidrata maġistrali, no. 183, p. 10, rec..... "sed eos vocavit per substitutionem conceptam in tempus remotissimum, et post penitus extinctam lineam masculorum..... cum enim nomen lineae sit nomen collectivum, cum non possit dici linea masculina finita ante mortem ultimi";

Ikkunsidrat ;

Illi l-attur, fil-hsieb li jissupera dan l-ostakolu, għieb il-quod diem deduzzjonijiet oħra; jiġifieri:—

1. Illi l-Markiz James Cassar Desain ma jistax jissucciedu di f'din il-primogenitura, għaliex fiha hemm impoſt li jingħieb

il-kunjom Testaferrata, mentri l-istess Markiż Desain assuma għa, kwantu għall-kunjom, l-impenn rikordat fin-nota li tagħha hemm kopja fol. 64 ta' dan il-proċess;

2. Id-divjet ta' l-unjoni, f'persuna waħda, ta' żewġ primogenituri Testaferrata u Viani, allegat mill-attur li għie mpost n̄t-testament li tiegħu hemm kopja fol. 96, u l-iehor li tiegħu hemm kopja fol. 99;

3. Illi wiehed mill-antenati tal-Markiż Desain kien (kif jippretendi l-attur) legittimat "per subsequens matrimonium";

4. Illi tant l-allegat ostakolu tal-kunjom, kemm dak tal-pretiża "tabe" ta' l-illegittimità ta' l-antenat, taffetta anki d-drittijiet ta' wlied il-Markiż Desain:

Illi dawn id-deduzzjonijiet kienu, kieku, jifflu lok għal diversi kwistjonijiet oħra, bħal, per eżempju, dik jekk, kwantu għall-kunjom Testaferrata, il-klawsola kontenenti l-ordni relativ hijex riferibili biss għall-maski konjati u għall-"femmie" kjamati "in subsidium"; dik jekk id-dispożizzjonijiet testamentarji fol. 96 u 99 kienux skond u fil-limiti tal-fakoltà mogħtijin mill-fundatur; dik dwar il-vera portata tad-dikjarazzjoni dwar kunjomu, magħmula mill-Markiż Desain fol. 64, vis-a-vis is-suċċessjoni f'din il-primogenitura; dik dwar jekk, u fil-każ liema konsegwenzi jista' jkollhom il-fatti implikanti, skond l-attur, rinunzja għal din il-primogenitura, allegati magħmula minn vokati preċedenti fil-linja terzogenita; fuq il-kapaċità li jissuċċiedu l-vokati suċċessivi fl-istess linja "actu" jew "habitu";

Illi però din il-Qorti ma tistax tghaddi biex tiddeċidi l-erba' deduzzjonijiet prinċipali ta' l-attur fuq elenkati, u l-kwistjonijiet konsegwenzjali, sija għaliex jonqos il-kontradittur legittimu, kif ukoll minhabba illi d-domandi fil-libell ma humiex formulati b'mod li jistgħu jiġu deċiżi dawk il-kwistjonijiet. Infatti, kwantu għaž-żewġ konvenuti, il-konvenut Cachia Zammit jinsab imharrek bħala amministratur tal-primogenitura, u huwa ċar li bħala tali ma hux kontradittur legittimu għal kwistjonijiet ta' dik ix-xorta, li jmissu l-meritu tal-pregradwazzjoni għall-primogenitura; u l-konvenut Markiż Desain, li skond l-arblu fol. 41 hu lanjat maskju primogenitu eżistenti, ma hux imharrek f'ismu, imma bħala li jirrappreżenta l-vokati eventwali, mentri biex jistgħu jiġu legittimament kontestati l-

pretensjonijiet ta' l-attur fis-sens illi l-Markiż Desain, non ostanti li hu maskju anjatiu primogenitu dixxendenti f'linja retta minn hu l-fundatur, ma hux intitolat ghas-suċċessjoni fil-primogenitura għaliex, kif jippretendi l-attur, ma jistax junixxi fil-persuna tiegħu ż-żewġ primogenituri, din u dik li għandu, partikolarment minhabba l-obligu tal-kunjom, jew għaliex f'wieħed mill-antenati l-attur jgħid li hemm it-"tabe" ta' l-illegittimità, kien hemm bżonn li l-Markiż Desain ikun "ab initio" mharrek f'ismu proprju;

Kwantu għat-termini tat-talbiet fil-libell, dawn jirriduċu ruħhom għat-talba ta' rendikont ta' l-amministrazzjoni u rilaxx tal-primogenitura kontra l-amministratur Cachia Zammit, b'dj-kjarazzjoni nċidentali, fit-tieni talba, li l-attur hu l-unika persuna legittimament intitolata għas-suċċessjoni fil-primogenitura. L-attur ma assumiex illi normalment il-vokat hu l-maskju anjatiu primogenitu fid-dixxendenza retta ta' hu l-fundatur, u mbagħad fuq dan l-assunt jiformula t-talbiet b'mod li jadtaw ruħhom għall-pretensjoni tiegħu illi l-Markiż Desain ma għandux il-kapaċità li jissuċċiedi, jew iddekada minn dak id-dritt, u b'hekk investa l-Qorti bil-kwistjonijiet relattivi. Lanqas tista' f'dan il-każ tigi sfurzata r-regola "per equipollens"; u fi kwalunkwe każ hemm dejjem l-ostakolu tan-nuqqas tal-kontradittur legittimu;

Ikkunsidrat:

Illi għalhekk, "rebus sic stantibus", ġa ladarba għad ma hijiex estinta l-linja tal-maski anjati dixxendenti f'linja retta minn hu l-fundatur, għad ma hemm lok, skond il-fundazzjoni, li għandha tigi osservata "ad unguem", għat-transitu tal-primogenitura "de qua", li hi saltwarja, u mhux regolari, fuq il-maski konjati, mentri l-attur hu "maschio cognato"; salvi talvolta konsiderazzjonijiet oħra fuq proċeduri, diversament regolati, jekk kemm il-darba "ex loco et tempore" jkun hemm lokhom;

Ikkunsidrat dwar il-kap ta' l-ispejjeż;

Illi min jallega, kif għamel l-attur, li hu vokat għall-primogenitura, għandu l-obligu li jipprova konkjudentement l-assunt tiegħu (ara Peregin, De Fideicom., art. 32, no. 33 in fine). L-attur dan ma għamlux. Minbarra hekk, mhux talli fil-libell hemm duplikazzjoni inutili ta' domandi, imma kien ikun pru-

denti illi l-attur għall-ewwel jillimita ruħu għall-konstatazzjoni għadizzjarja tal-pretensjoni tiegħu fil-meritu tas-successjoni għall-primogenitura, qabel ma jintavola d-domandi famulativi tar-rendikont u r-rilaxx tal-beni tal-primogenitura. Jizdied ukoll illi l-fatt, mhux dubbju, illi l-vokazzjoni prediletta kienet dik tal-maski anjatiċi, u l-fatt l-ieħor li għadhom jeżistu l-vokati tal-kwalità hekk prediletta, kien imisshom issuggerew orjentament divers tad-domanda, apparti l-fondatezza tagħha:

Għal dawn il-motivi;

Il-Qorti tiddeċidi;

Billi tirrespingi d-domandi kontenuti fil-libell; bl-ispejjeż kontra l-attur.
